

ග්‍රාමීය සංවර්ධන වැඩසටහන (2025 – 2029)

1. හැඳින්වීම

ජනලේඛන හා සංඛ්‍යාලේඛන දෙපාර්තමේන්තුව විසින් 2019 වසරේ ප්‍රකාශයට පත්කරන ලද ගෘහස්ථ ආදායම් හා වියදම් සමීක්ෂණ වාර්තාවේ දත්තවලට අනුව ශ්‍රී ලංකාවේ මුළු ජනගහනයෙන් සෑම පුද්ගලයන් හය දෙනෙකුගෙන් එක් අයෙකු බහුමාන දරිද්‍රතාවෙන් යුක්ත වන අතර, එම ජනතාවගෙන් 95.3% ක් ග්‍රාමීය හා වතු ආශ්‍රිත ප්‍රදේශවල ජීවත් වේ. එසේම ග්‍රම බලකාය තුළ කාන්තාවන්ගේ හා තරුණ ප්‍රජාවගේ සහභාගීත්වය අඩු මට්ටමක පවතින අතර ආර්ථික, සාමාජීය ක්‍රියාකාරකම් සඳහා ජ්‍යෙෂ්ඨ පුරවැසියන්ගේ සක්‍රීය දායකත්වය අවම මට්ටමක පැවතීම ද හඳුනාගත් සංවර්ධන ගැටලු කිහිපයකි. මීට අමතරව ග්‍රාමීය ප්‍රදේශවල පවතින සමාජ ආර්ථික ගැටලු එම ප්‍රදේශවල සංවර්ධනයට හා සමාජ ව්‍යුහයට සැලකිය යුතු සෘණාත්මක බලපෑමක් ඇති කරනු ලබයි. එබැවින්, ග්‍රාමීය හා වතු ජනතාව අතර පවතින බහුමාන දරිද්‍රතාව තුරන්කිරීමේ පුළුල් ග්‍රාමීය සංවර්ධන වැඩසටහනක අවශ්‍යතාව පවතී.

ඒ අනුව ග්‍රාමීය සංවර්ධන, සමාජ ආරක්ෂණ සහ ප්‍රජා සවිබලගැන්වීම් අමාත්‍යාංශය යටතේ ග්‍රාමීය සංවර්ධන කාර්යාංශය විසින් “පොහොසත් රටක් - ලස්සන ජීවිතයක්” ජාතික ප්‍රතිපත්තියට අනුව කිසිවෙකු හෝ කිසිදු ප්‍රදේශයක් අත්නොහැරෙන පරිදි ග්‍රාමීය ප්‍රජාවගේ සංවර්ධන අභියෝග ජය ගැනීම සඳහා රාජ්‍ය ආයතන, පෞද්ගලික අංශය, දේශීය හා විදේශීය රාජ්‍ය නොවන සංවිධාන, ප්‍රජා මූල සංවිධාන සහ ප්‍රජාව සමඟ එක්ව මෙම පස් අවුරුදු ග්‍රාමීය සංවර්ධන වැඩසටහන (2025-2029) ක්‍රියාත්මක කරනු ලබයි.

2. ග්‍රාමීය සංවර්ධන වැඩසටහනෙහි මූලධර්ම

- ඒකාබද්ධ හා සාකච්ඡා ප්‍රවේශය
- ප්‍රජා පාලිත ප්‍රවේශය
- සමානාත්මතාවය සහ සමාජීය සාධාරණත්වය
- තිරසර සංවර්ධනය
- සියලු දෙනාගේම සහභාගීත්වය
- සමාජ සහයෝගීතාවය

3. වැඩසටහනෙහි අරමුණු

3.1 වැඩසටහනෙහි සමස්ත අරමුණ

ඒකාබද්ධ සංවර්ධන ප්‍රවේශය මගින් ග්‍රාමීය හා වතු ප්‍රදේශවල බහුමාන දරිද්‍රතාවය තුරන් කිරීම.

3.2 වැඩසටහනෙහි නිශ්චිත අරමුණු

- වඩා යහපත් ජීවන තත්ත්වයක් ඇති කිරීම සඳහා ග්‍රාමීය පවුල්/ප්‍රජාවගේ ආදායම් මට්ටම ඉහළ නැංවීම.
- ක්ෂුද්‍ර, කුඩා හා මධ්‍ය පරිමාණ ව්‍යවසායකයන් ප්‍රවර්ධනය කිරීම.
- සමාජ සංවර්ධනය මගින් සමාජ ගැටලු අවම කිරීම.
- මූලික පහසුකම් (යටිතල පහසුකම් සහ සේවා) උදෙසා වන ප්‍රවේශයන් වැඩිදියුණු කිරීම.
- තිරසර සංවර්ධනය සඳහා පරිසරය සංරක්ෂණය කිරීම.

4. ඉලක්කගත ප්‍රතිලාභීන්

- ග්‍රාම නිලධාරී වසම්වල දිළිඳු, ආන්තිකරණයට හා අවාසිදායක තත්ත්වයට පත්ව සිටින කණ්ඩායම ඇතුළු සමස්ත ප්‍රජාව

5. ප්‍රතිඵල

- ප්‍රදේශයේ පවතින සම්පත් ප්‍රශස්ත ලෙස උපයෝජනය වීම
- ග්‍රාමීය ආර්ථිකය සංවර්ධනය වීම හා ආදායම් ඉහළ යාම
- යටිතල පහසුකම් හා සේවා සඳහා ප්‍රවේශය වැඩිදියුණු වීම
- ව්‍යවසායකත්ව හැකියාවන් වර්ධනය වීම
- සංවර්ධන ප්‍රවාහය තුළ සවිබලගැන්වූ ප්‍රජාවගේ සක්‍රීය සහභාගීත්වය ඉහළ යාම

6. වැඩසටහන ක්‍රියාත්මක වන බල ප්‍රදේශය

දිවයිනේ සියලුම ප්‍රාදේශීය ලේකම් කොට්ඨාසවල

7. වැඩසටහන ක්‍රියාත්මක කරනු ලබන ප්‍රධාන ක්ෂේත්‍ර

7.1 ජීවනෝපාය හා ව්‍යවසායකත්ව සංවර්ධනය

7.1.1 කණ්ඩායම් හා ගම්මාන වශයෙන් නව ව්‍යවසායකත්ව සංවර්ධනයට පහසුකම් සැලසීම

ග්‍රාමීය වශයෙන් පවතින නිෂ්පාදන විභවතාවන්, සම්පත් සුලභතාවන්, වෙළෙඳපොළ හා මානව සම්පත සැලකිල්ලට ගෙන කණ්ඩායම් හා ගම්මාන වශයෙන් නව ව්‍යවසායකත්වයන් ගොඩනැගීමට අපේක්ෂා කෙරේ. මෙහිදී නවෝත්පාදක නිෂ්පාදන, ආනයන ආදේශන හා අපනයන අභිමුඛ භාණ්ඩ, ඉල්ලුමක් සහිත මිලෙන් ඉහළ භාණ්ඩ (උදා: සංචාරක කර්මාන්තයට අදාළ භාණ්ඩ) වැනි ක්ෂේත්‍ර කෙරෙහි අවධානය යොමු කළ යුතු අතර ඒ සඳහා රජයේ මූල්‍යමය හා තාක්ෂණික සහයෝගය ලබාදීමටත් වෙළෙඳපොළ අවස්ථා පුළුල් කිරීමටත් අනිකුත් ආයතනවල සහය ලබා දීමටත් අපේක්ෂා කෙරේ.

7.1.2 දැනට පවතින ක්ෂුද්‍ර, කුඩා හා මධ්‍යම පරිමාණයේ කර්මාන්ත හා ව්‍යවසායන් වැඩිදියුණු කිරීම සඳහා පහසුකම් සැලසීම

පවත්නා ග්‍රාමීය ව්‍යවසායන්, කණ්ඩායම් හෝ ගම්මාන වශයෙන් තවදුරටත් ශක්තිමත් කිරීම සඳහා මූල්‍යමය හා තාක්ෂණික පහසුකම් ලබාදීමට අපේක්ෂා කෙරේ. එමඟින් වඩාත් පුළුල් වෙළෙඳපොළ අවස්ථා (දේශීය හා ජාත්‍යන්තර) බිහිකිරීමට, නිෂ්පාදනවල ගුණාත්මක බව ඉහළ නැංවීමට, රැකියා උත්පාදන අවස්ථා පුළුල් කිරීමට මෙන්ම ආදායම් තත්ත්වය ඉහළ නැංවීම තුළින් ආර්ථික වශයෙන් ග්‍රාමීය ජනතාව සවිබලගැන්වීමට යෝජිතයි.

7.2 විකල්ප ආදායම් මාර්ග සඳහා ග්‍රාමීය ජනතාව යොමු කිරීම

ග්‍රාමීය ජනතාවගේ පවතින ආර්ථික ගැටලු සඳහා විසඳුමක් ලෙස ඔවුන්ගේ විභවතාවන් හඳුනා ගනිමින්, ප්‍රදේශයේ පවතින සම්පත් ප්‍රශස්ත ලෙස උපයෝජනය කිරීම තුළින් විකල්ප ආදායම් මාර්ග වෙත ප්‍රජාව යොමුකිරීම කෙරෙහි අවධානය යොමු කළ යුතු වේ. (උදා: හිමිකාරිත්වය රජය සතුව පවතින සුදුසු ඉඩම් තුළ කෘෂිකාර්මික, ධීවර හා සත්ත්ව පාලන කටයුතු සඳහා අවස්ථාව ලබාදීම, සමූහ ගොවිපළ ආරම්භ කිරීම, අතරමැදි කන්න වගා කිරීම හෝ විකල්ප බෝග වගාව සඳහා පහසුකම් සැලසීම, වහලය මත සූර්ය පැනල සවිකිරීම, පූර්ණකාලීන වෘත්තීයක හෝ කර්මාන්තයක නොයෙදෙන පිරිස් විකල්ප ආදායම් මාර්ග වෙත යොමු කිරීම)

7.3 වෘත්තීයභාවය පිළිබඳ නිපුණතාවයන් හා ධාරිතාවයන් වැඩිදියුණු කිරීම

දැනට කිසියම් ව්‍යවසායක/වෘත්තීයක නියැලෙන්නන් සඳහා මෙන්ම අලුතින් එම ක්ෂේත්‍ර වෙත සම්බන්ධවීමට අපේක්ෂා කරන කණ්ඩායම්වලට අවශ්‍ය නිපුණතාවයන් ගොඩනඟා ඔවුන්ගේ ධාරිතාවයන් සංවර්ධනය කිරීමට මෙමඟින් අපේක්ෂා කෙරේ. කාන්තාවන්, තරුණයන්, ආබාධ සහිත තැනැත්තන් මෙන්ම ආන්තිකරණයට ලක්වූ ප්‍රජාව උදෙසා ප්‍රමුඛතාවය ලබාදෙමින් නව වගා ක්‍රම හඳුන්වාදීම, ව්‍යවසායකයින්ගේ පුහුණු අවශ්‍යතා සම්පූර්ණ කිරීම, නායකත්ව කුසලතාවයන් සංවර්ධනය කිරීම, නීතිය වශයෙන් සවිබලගැන්වීම තුළින් ග්‍රාමීය ප්‍රජාවගේ දැනුම, කුසලතා හා ආකල්ප වැඩි දියුණු කිරීම කෙරෙහි අවධානය යොමු කළ යුතුය. එහිදී වසමේ සිටින ජ්‍යෙෂ්ඨ පුරවැසියන්ගේ අත්දැකීම් හුවමාරු කිරීමටද අවස්ථාව සලසා දීමට අපේක්ෂිතය.

7.4 ප්‍රජාව මුහුණ දෙන සමාජ ගැටලු නිරාකරණය කිරීම සඳහා සහාය වීම හා අවශ්‍ය මැදිහත්වීම් සිදුකිරීම

මෙමගින් ග්‍රාමීය ජනතාව මුහුණපා ඇති සමාජ ගැටලු උදෙසා අවශ්‍ය මැදිහත්වීම් සිදුකිරීම හා අවශ්‍ය සහාය ලබාදීම කෙරෙහි අවධානය යොමුවී ඇත. ඒ අනුව හඳුනාගන්නා ලද සමාජ ගැටලු විසඳීම සඳහා යෝග්‍ය වැඩසටහන් (උපදේශන, දැනුවත් කිරීමේ, ආධ්‍යාත්මික සංවර්ධන වැඩසටහන් යනාදි) සිදුකිරීමට අපේක්ෂා කෙරේ.

7.5 මූලික යටිතල පහසුකම් සංවර්ධනය කිරීම

ග්‍රාමීය හා වතු අශ්‍රිත ප්‍රදේශවල යටිතල පහසුකම්වල (විදුලිය, සුරක්ෂිත පානීය ජලය, නිවාස, සනීපාරක්ෂක පහසුකම්, ප්‍රවේශ මාර්ග යනාදි) පවතින විෂමතා හේතුවෙන් ඔවුන්ගේ ජීවන තත්ත්වය පහළ මට්ටමක පවතී. ස්වකීය ජීවනෝපාය සංවර්ධනයේ දී මෙන්ම එදිනෙදා කටයුතුවලදී ද යටිතල පහසුකම්වල පවතින විෂමතා හේතුවෙන් මෙම ජනතාව දුෂ්කරතාවයට පත්ව ඇති අතර මෙම අවශ්‍යතා සම්පූර්ණ කිරීම සඳහා ව්‍යාපෘති හඳුනාගැනීමට අපේක්ෂා කෙරේ.

7.6 පරිසර සංරක්ෂණය

ග්‍රාමීය ප්‍රදේශවල පවතින ජල මූලාශ්‍ර, ජල පෝෂක ප්‍රදේශ, වන වැස්ම හා රක්ෂිත ආරක්ෂා කර ගැනීම, මාර්ග දෙපස වන ආවරණ ඇති කිරීම, කසල කළමනාකරණය යනාදිය සඳහා සුදුසු ව්‍යාපෘති හඳුනාගැනීමට හා ප්‍රජා දායකත්වයෙන් ක්‍රියාත්මක කිරීමට අපේක්ෂා කෙරේ. එසේම වන සත්ත්ව හානි වලක්වා ගැනීම සඳහා සුදුසු පරිසර හිතකාමී ක්‍රමෝපායන් හඳුනාගැනීමටත්, පාරිසරික සමතුලිතතාව යළි ස්ථාපිත කර, තිරසර පරිසර පද්ධතියක් ස්ථාපිත කිරීමටත් යෝජිත වේ.

8. ක්‍රියාත්මක ක්‍රමවේදය

8.1 ග්‍රාම නිලධාරී වසම් හඳුනාගැනීම

2025 වසර තුළ අවම වශයෙන් ග්‍රාම නිලධාරී වසම් 1000ක මෙම වැඩසටහන ක්‍රියාත්මක කිරීමට අපේක්ෂිතය. ඒ සඳහා සෑම ප්‍රාදේශීය ලේකම් කොට්ඨාසයකින්ම දැනටමත් සකස් කර ඇති සහ වසර දෙකක් තුළ යාවත්කාලීන කළ ග්‍රාම සංවර්ධන සැලසුම් සහිත ග්‍රාම නිලධාරී වසම් තුළින් ඇමුණුම 01 හි සඳහන් නිර්ණායක මත ද පදනම්ව බහුමාන දරිද්‍රතාව ඉහළ මට්ටමක පවතින වසම් 3ක් හඳුනාගෙන ප්‍රමුඛතාගත කළ යුතුයි.

8.2 ග්‍රාම සංවර්ධන සැලසුම් (VDP) සකස් කිරීම

- මහජන නියෝජිතයින්, රාජ්‍ය නිලධාරීන්, ප්‍රජා සංවිධාන නායකයින් හා තරුණ ක්‍රියාකාරීන් ඇතුළු ප්‍රජාවගෙන් සමන්විත ග්‍රාමීය කමිටුවක් (දිළිඳු බව තුරන්කිරීමේ ජාතික ව්‍යාපාරය යටතේ ස්ථාපනය කරනු ලබන ප්‍රජා සංවර්ධන සභාව) මගින් ග්‍රාම සංවර්ධන සැලසුම් සකස් කළ යුතුය. (ග්‍රාම සංවර්ධන සැලසුම් ආකෘතිය - ඇමුණුම 02)
- ග්‍රාම සංවර්ධන සැලසුම් සකස් කිරීමේ දී ඉහත අංක 7 යටතේ සඳහන් ක්ෂේත්‍ර ආවරණය වන පරිදි ව්‍යාපෘති හඳුනාගත යුතුය.
- එක් එක් ක්ෂේත්‍ර අනුව හඳුනාගනු ලබන සංවර්ධන යෝජනා සමස්තයක් වශයෙන් ප්‍රමුඛතාවය අනුව පෙළගස්වා ග්‍රාම සංවර්ධන සැලසුමට ඇතුළත් කළ යුතුය.
- හඳුනාගත් වසම්වලට අදාළව දැනටමත් සකස් කර ඇති ග්‍රාම සංවර්ධන සැලසුම් සමාලෝචනය කර යාවත්කාලීන කිරීම ප්‍රමාණවත් වේ.
- යෝජිත වැඩසටහන පිළිබඳවත්, නිලධාරීන්ගේ හා ග්‍රාමීය කමිටුවේ කාර්යභාරයන් පිළිබඳවත් අදාළ පාර්ශවයන් පූර්ව දැනුවත් කිරීමක් සිදු කළ යුතුය.

8.3 ප්‍රතිලාභීන් හඳුනාගැනීම

ව්‍යවසායකත්ව සංවර්ධනය, ආදායම් උත්පාදනය, කුසලතා හා ධාරිතා සංවර්ධනය සහ නිවාස හා සනීපාරක්ෂක පහසුකම් සංවර්ධනය කිරීම ආදී ව්‍යාපෘති සඳහා අඩු ආදායම්ලාභී සීමාව තුළ ප්‍රතිලාභීන් හඳුනාගත යුතුය.

8.4 ග්‍රාම සංවර්ධන සැලසුම් යොමු කිරීම

8.4.1 ඉහත 8.1 අනුව හඳුනාගන්නා ලද ග්‍රාම නිලධාරී වසම් 3 හි සකස් කරන ලද/ යාවත්කාලීන කරන ලද ග්‍රාම සංවර්ධන සැලසුම් ප්‍රාදේශීය සම්බන්ධීකරණ කමිටුවේ අනුමැතිය සහිතව දිස්ත්‍රික් ලේකම් මගින් ග්‍රාමීය සංවර්ධන කාර්යාංශය වෙත යොමු කළ යුතුය. නමුත් කිසියම් ව්‍යාපෘතියක් ප්‍රාදේශීය ලේකම් කොට්ඨාසයකට සීමා නොවන විට එම ව්‍යාපෘති ක්‍රියාත්මක කිරීමේදී දිස්ත්‍රික් සම්බන්ධීකරණ කමිටුවේ අනුමැතිය ලබා ගත යුතුය.

8.4.2 එමෙන්ම අනුමත කරන ලද ව්‍යාපෘති යෝජනා අතුරින් ප්‍රාදේශීය, දිස්ත්‍රික්, පළාත් හා අනෙකුත් රේඛීය අමාත්‍යාංශ මට්ටමින් ක්‍රියාත්මක කළ හැකි ව්‍යාපෘති යෝජනා අදාළ ආයතන සඳහා යොමු කිරීමට දිස්ත්‍රික් මට්ටමින් කටයුතු කළ යුතු අතර, එසේ යොමු කරන ලද ව්‍යාපෘති යෝජනා ලේඛනය ග්‍රාමීය සංවර්ධන කාර්යාංශය වෙත ලබා දිය යුතුය.

9. ක්‍රියාත්මක කිරීම, මෙහෙයවීම, අධීක්ෂණය හා පසු විපරම් කිරීම

හඳුනාගන්නා ලද වැඩසටහන් / ව්‍යාපෘති ක්‍රියාත්මක කිරීම, මෙහෙයවීම, අධීක්ෂණය හා පසු විපරම් කිරීම ග්‍රාමීය, ප්‍රාදේශීය, දිස්ත්‍රික් හා අමාත්‍යාංශ මට්ටමින් සිදු කරනු ලබන අතර, ග්‍රාමීය මට්ටමේදී ප්‍රජාවගේ සෘජු දායකත්වය ලබා ගැනීම අත්‍යාවශ්‍ය වේ.

9.1 ග්‍රාමීය මට්ටම

- දිළිඳුබව තුරන්කිරීමේ ජාතික ව්‍යාපාරය යටතේ ග්‍රාම නිලධාරී වසම් මට්ටමින් ස්ථාපනය කරනු ලබන ප්‍රජා සංවර්ධන සභාව, මෙම වැඩසටහන ග්‍රාමීය වශයෙන් ක්‍රියාත්මක කිරීම, මෙහෙයවීම, අධීක්ෂණය හා පසු විපරම් කිරීමේ ආයතනික ව්‍යුහය වන අතර එකී කටයුතු සම්බන්ධීකරණය හා වාර්තාකරණය ආර්ථික සංවර්ධන නිලධාරී වෙත පැවරිය යුතුය.
- මෙම වැඩසටහන ක්‍රියාත්මක කිරීමේදී ව්‍යාපෘති ප්‍රමුඛතාගත කරමින් ග්‍රාම සංවර්ධන සැලසුම් සකස් කර ඉදිරිපත් කිරීම, ඒ සඳහා අවශ්‍ය සම්පත් සහ සහය සේවාවන් හඳුනාගැනීම හා අදාළ පාර්ශවයන් සම්බන්ධීකරණය කිරීම ප්‍රජා සංවර්ධන සභාව විසින් සිදු කළ යුතුය.
- වැඩසටහන ක්‍රියාත්මක කිරීමේදී ග්‍රාමීය මට්ටමින් තීරණ ගත නොහැකි අවස්ථාවන්වලදී ප්‍රාදේශීය මට්ටමට යොමු කිරීම ද ප්‍රජා සංවර්ධන සභාවේ වගකීමක් වේ.
- අධීක්ෂණය හා පසු විපරම් කිරීම ග්‍රාමීය මට්ටමින් නිරන්තරව සිදු කළ යුතු අතර, ඒ සම්බන්ධයෙන් අවශ්‍ය අවස්ථාවන් වලදී ප්‍රාදේශීය මට්ටම සමඟ මනා සම්බන්ධීකරණයක් පවත්වා ගත යුතුය.
- ක්‍රියාත්මක වැඩසටහන් / ව්‍යාපෘතිවල ප්‍රගතිය පරීක්ෂා කර ප්‍රාදේශීය ලේකම් වෙත ඉදිරිපත් කළ යුතුය.

9.2 ප්‍රාදේශීය මට්ටම

- ප්‍රාදේශීය ලේකම්ගේ පූර්ණ මහපෙත්වීම යටතේ නියෝජ්‍ය / සහකාර අධ්‍යක්ෂ (ක්‍රම සම්පාදන) විසින් මෙම වැඩසටහන ක්‍රියාත්මක කිරීම, සම්බන්ධීකරණය, සමීප අධීක්ෂණය, ප්‍රගති පරීක්ෂාව හා පසු විපරම් කිරීම සිදු කළ යුතුය.
- ප්‍රාදේශීය මට්ටමින් තීරණ ගත නොහැකි අවස්ථාවන්වලදී දිස්ත්‍රික් මට්ටමට යොමු කිරීමට කටයුතු කළ යුතුය.
- විවිධ රාජ්‍ය, අර්ධ රාජ්‍ය, පෞද්ගලික හා රාජ්‍ය නොවන සංවිධාන / ආයතනවල සහයෝගය ලබා ගැනීමට අවශ්‍ය සම්බන්ධීකරණ කටයුතු සිදු කළ යුතුය.
- ක්‍රියාත්මක වැඩසටහන් / ව්‍යාපෘතිවල ප්‍රගතිය දිස්ත්‍රික් ලේකම් වෙත ඉදිරිපත් කළ යුතුය.

9.3 දිස්ත්‍රික් මට්ටම

- දිස්ත්‍රික් ලේකම්ගේ පූර්ණ මහපෙත්වීම යටතේ අධ්‍යක්ෂ (ක්‍රම සම්පාදන) විසින් මෙම වැඩසටහන ක්‍රියාත්මක කිරීමට අදාළ සම්බන්ධීකරණය, සමීප අධීක්ෂණය හා පසු විපරම් කිරීම සිදු කළ යුතුය.

- ඉහත 8.4.2 හි සඳහන් පරිදි ව්‍යාපෘති යෝජනා අදාළ අමාත්‍යාංශ, දෙපාර්තමේන්තු හා ආයතන වෙත යොමු කිරීමට දිස්ත්‍රික් ලේකම් විසින් කටයුතු කළ යුතුය.
- මෙම වැඩසටහන ක්‍රියාත්මක කිරීමේදී දිස්ත්‍රික් මට්ටමින් තීරණ ගත නොහැකි අවස්ථාවන් වලදී අදාළ අමාත්‍යාංශ හා ආයතන වෙත යොමු කිරීමට කටයුතු කළ යුතුය.
- දිස්ත්‍රික් මට්ටමින් ක්‍රියාත්මකවන විවිධ රාජ්‍ය, අර්ධ රාජ්‍ය, පෞද්ගලික හා රාජ්‍ය නොවන සංවිධාන/ ආයතනවල සහයෝගය මෙම වැඩසටහන සඳහා ලබා ගැනීමට අවශ්‍ය සම්බන්ධීකරණ කටයුතු සිදු කළ යුතුය.
- ක්‍රියාත්මක වැඩසටහන් / ව්‍යාපෘතිවල ප්‍රගතිය ග්‍රාමීය සංවර්ධන, සමාජ ආරක්ෂණ සහ ප්‍රජා සවිබලගැන්වීම් අමාත්‍යාංශය යටතේ වන ග්‍රාමීය සංවර්ධන කාර්යාංශය වෙත ඉදිරිපත් කළ යුතුය.

9.4 අමාත්‍යාංශ මට්ටම

- මෙම වැඩසටහන ක්‍රියාත්මක කිරීම, අධීක්ෂණය කිරීම, මෙහෙයවීම, ප්‍රගතිය පරීක්ෂා කිරීම සහ ආයතනික සම්බන්ධීකරණය ග්‍රාමීය සංවර්ධන, සමාජ ආරක්ෂණ සහ ප්‍රජා සවිබලගැන්වීම් අමාත්‍යාංශය යටතේ ක්‍රියාත්මක ග්‍රාමීය සංවර්ධන කාර්යාංශය සහ ග්‍රාම සංවර්ධන අභ්‍යාස හා පර්යේෂණ ආයතනය මගින් සිදු කරනු ලැබේ.
- ග්‍රාම සංවර්ධන සැලසුම් තුළින් හඳුනාගන්නා ලද වැඩසටහන් / ව්‍යාපෘති වෙනත් අමාත්‍යාංශ හා ආයතනවල සහය ඇතිව ක්‍රියාත්මක කිරීම.

10. ප්‍රතිපාදන වෙන්කිරීම

ග්‍රාමීය සංවර්ධන කාර්යාංශය යටතේ අනුමත ප්‍රතිපාදන සෘජුවම මෙම වැඩසටහන ක්‍රියාත්මක කිරීම සඳහා යොදා ගනු ලබන අතර, ඊට අමතරව ග්‍රාමීය සංවර්ධන, සමාජ ආරක්ෂණ සහ ප්‍රජා සවිබලගැන්වීම් අමාත්‍යාංශය, අනිකුත් අමාත්‍යාංශ, දෙපාර්තමේන්තු, පළාත් සභා, රාජ්‍ය හා රාජ්‍ය නොවන ආයතනවල ද සහය ලබා ගැනීමට අපේක්ෂා කෙරේ.

11. ප්‍රගතිය ඉදිරිපත් කිරීම

සෑම මසකම 10 වෙනි දිනට හෝ එදිනට පෙර පූර්ව මාසයට අදාළ වැඩසටහනෙහි භෞතික හා මූල්‍ය ප්‍රගතිය දිස්ත්‍රික් ලේකම් මගින් ruraldevelopmentbureau@gmail.com විද්‍යුත් තැපෑල හරහා ග්‍රාමීය සංවර්ධන කාර්යාංශය වෙත එවීමට කටයුතු කළ යුතුය.

එස්.කේ.ඩබ්.සීසිර කුමාර
අධ්‍යක්ෂ ජනරාල්
ග්‍රාමීය සංවර්ධන කාර්යාංශය

දුරකථන :- 011 2877122
ෆැක්ස් :- 011 2887831
කාර්යාලය :- අදියර II, 9 වන මහල, සෙන්සිටිවාය, බත්තරමුල්ල.